

# Iċ-Ċinkwantenarju tad-Domma tal-Kunċizzjoni

Firxa ta' Ċelebrazzjonijiet fil-Gżejjer Taghna

Bhal dan iż-żmien mitt sena, id-dinja Kattolika kienet qed tfakkar għeluq il-hamsin sena tad-Domma tal-Konċepiment Immakulat ta' Ommna Marija. Kulhadd għażel il-mod u l-waqt li jagħmel dan. Iżda l-ghan kien l-istess – dak li jinxtetet quddiem Marija b'turija ta' g'ieh għal dan il-privileġġ singulari li ghoġbu jsawwab fuqha dak li jista' kollox.



San Piju X

## Talba lill-Immakulata

Vergni Santissima li ghoġobt lil Alla u sirt Ommu, minghajr tebgha fil-ġisem u fir-ruh, fil-fidi u fl-imhabba; f'dan il-Ġublew solenni ta' meta ġie maghruf lid-dinja kollha bhala Domma, li int imnissla minghajr dnuw, deh hares bil-hlewwa lejn l-imsejtna li jitolbu l-patroċinju qawwi tiegħek. Is-serpent hażin, li kienet mitfugha fuqu l-ewwel sahta, qieghed ikompli żżejjed jahqarlek lil ulied Eva. Deh, inti, oh imbiekka Omm taghna, regina u avukata taghna, li mill-ewwel hin li ġejt imnissla, għaffiġt ras il-ghadu, ilqa' t-talb li flimkien, b'qalb waħda, nitolbuk tressaq quddiem it-tron ta' Alla, biex qatt ma nerhu ghan-nases kollha; u hekk, ilkoll naslu fil-port tas-salvazzjoni, u fost tant perikoli, il-Knisja u l-Ġabra Nisranija jkantaw darb'ohra il-kant tal-helsien, tar-rebh u tal-paċi. Hekk ikun.

*It-talba ta' Piju X għaċ-Ċinkwantenarju lid-Domma tal-Kunċizzjoni.*

## Ruma Tagħmel l-Ewwel Pass


Sa kmieni minn Mejju ta' l-1903, il-Papa Ljun XIII hatar Kummissjoni, komposta mill-kardinali Rampulla, Vives, Vanutelli u Ferrata, b'dan ta' l-ahhar il-protagonista fiċ-ċelebrazzjonijiet li saru f'Bormla sena wara, biex dawn ifasslu programm ta' attivitajiet u funzjonijiet solenni f'Ruma, bejn Diċembru 1903 u Diċembru ta' sena wara, biex bihom jifakkur dan l-avveniment importanti.

Iżda dan il-Papa ma kellux jara xewqta maqtugħa. Tliet xhur wara, hassu hażin u fi ftit jiem miet. Fid-9 ta' Awissu ġie inkurunat is-suċċessur tiegħu – Piju X. Dan kompli fuq il-passi tal-predeċessur tiegħu u f'Settembru dan ikkonferma lill-imsemmija kardinali biex ikompli bil-hidma assenjata lilhom. Flimkien ma' din il-konferma, il-Papa kiteb u rikmanda talba lill-Immakulata biex tibda tingħad mill-insara kollha madwar id-dinja.

## Ittri Pastoralni mill-Isqfijiet Maltin

Fuq il-passi ta' Ruma, fit-30 ta' Novembru 1903, l-Isqof Pietru Pace hareġ Pastoralni fejn irrakkomanda li, bi preparazzjoni għaċ-Ċinkwantenarju ta' l-Immakulata f'Malta, f'kull 8 tax-xahar jew fl-ewwel Hadd li jiġi wara, minn Diċembru ta' dik is-sena stess sa Diċembru ta' sena wara, fil-knejjes parrokkjali kollha tibda titqaddes quddiesa f'artal iddedikat lill-Madonna. Fiha kellu jiġi rreċitat ir-Rużarju. Wara li din tintemm, bis-Sagrament espost, tingħad il-Kurunella ta' l-Immakulata jew 12-il Ave Maria, il-Litanija, it-Talba tal-Papa Piju X u jintemm kollox bil-Barka Sagramentali. L-Isqof irrakkomanda ukoll li l-fidili jersqu għat-tqarbin u jinkitbu fil-Labtu l-Ikhal, mogħni b'indulgenzi speċjali mill-Papa.

B'konformità ma' din id-direttiva, il-Kapitlu ta' Bormla habbar immedjatament li ddeċieda li jibda jaġħmel din il-funzjoni fil-Hdud li jiġu wara t-8 tax-xahar. L-ewwel wahda kellha ssir il-Hadd 10 ta' Diċembru stess b'dan il-programm:



*Il-ventartal ta' l-artal iddedikat lil San Mikiel.*

**5.30am** Quddiesa bir-reċita tar-Rużarju u Tqarbina Ġenerali

**9.00am** Quddiesa Kantata Solenni bil-paniġierku wara l-Vangelu.

Wara nofsinhar tinghad it-talba tal-Papa, titkanta l-Litanija u tinghata l-Barka Sagramentali.

Dan il-programm kompli għal xahar wara iehor, bil-paneġierki jsiru minn diversi saċerdoti maghrufin għall-oratorija taghhom, fosthom P. Ludovik Attard OFM, Dun Ġakkin Grech, Arċipriet tal-Birgu, P. Angelo Portelli OP, li wara nhatar Isqof, Dun Frangisk Briffa, Arċipriet ta' l-Isla u oħrajn. Wahda mill-aktar importanti fost dawn il-Hdud kienet dik ta' l-14 ta' Awissu 1904. Dakinhar il-poplu seta' jammira ż-żewġ ventartali tal-fidda u ż-żewġ triehi ġodda li saru għall-artali ta' San Mikiel u San Dimitri, li kienu għadhom kif waslu minn barra, kollha fuq disinn ta' Abram Gatt. Dakinhar sar maghruf ukoll li billi l-festa tal-Kunċizzjoni, dik is-sena, kienet se tiġi ċelebrata kullimkien, dik f'Bormla, kien hemm il-hsieb li tiġi ċelebrata f'Mejju ta' sena wara, biex fiha jkun jista' jiehdu parti kulhadd. Naturalment, il-membri tal-Kapitlu Bormliż diġà kellhom f'rashom l-inkurunazzjoni tal-kwadru titular, għalkemm minflok f'Mejju kollox sehħ minn tmien Ġunju.

Għawdex ma baqax lura. F'Pastorali kemmxejn twila, li hareġ f'nhar Santa Marija ta' l-1904, l-Isqof Giovanni Maria Camilleri, fost hwejjeġ oħra kkonċeda li, bejn is-7 ta' Settembru u t-8 ta' Diċembru, dawk li joqogħdu fil-limiti tal-Belt Victoria u jżuru l-katidral għal tliet darbiet kienu jirbhu l-indulġenzi tal-Ġublew. Dawk f'parroċċi oħra jaghmlu dan jekk iżuru l-knisja parrokkjali taghhom. Żied li l-festa tal-Kunċizzjoni kellha tiġi ċelebrata solennement fil-knejjes kollha ta' Għawdex permezz ta' Novena li tibda b'mota ta' nofs siegħa mill-qniepen kollha tal-gżira.

Hawn Malta, fit-22 ta' Ottubru, meta kien qed joqrob Jum l-Immakulata, l-Isqof Pietru Pace hareġ Pastorali oħra li tista' tghid fasslet il-programm li bih id-Djoċesi Maltija kellha tikkommemora ċ-Ċinkwantenarju:

Mis-27 ta' Novembru sat-3 ta' Diċembru, fil-parroċċi kollha kellhom isiru sebat ijiem ta' eżerċizzi spiritwali.

Fiz-żewġ knejjes katidrali, bejn l-4 u s-6 ta' Diċembru jsir Tridu bil-Quddiesa *De Immacolata*.

Flimkien ma' dan kollu, l-Isqof habbar li għandu jsir pellegrinaġġ bix-xbiha tal-Madonna ta' San Luqa meqjuma fl-Imdina, sal-katidral ta' San Ġwann fil-Belt. Wera x-xewqa li dakinhar issir illuminazzjoni ġenerali – knejjes, hwienet, każini u djar. Irrikkmanda li dawk li, għal xi raġuni, ma setghux jiehdur parti fil-pellegrinaġġ, kellhom jaraw li jersqu għat-tqarbin imqaddes.

## Għawdex Jiċcelebra bil-Kbir

Mal-bidu ta' Diċembru 1904, frott dawn l-Ittri Pastorali beda jinqata'. F'Għawdex iċ-ċentru tal-festi kommemorattivi kienet il-knisja ta' San Frangisk tal-Frangiskani Konventwali tal-Belt Victoria.

Bdiet b'Novena li fiha kienet prominenti hafna l-attendenza ta' l-Istituti Reliġjużi. Il-

Hamis 8 tax-xahar, saret it-Traslazzjoni minn Mons. M.A. Refalo, Vigarju Ġenerali. Is-Sibt bdiet il-parteċipazzjoni tal-Kapitlu tal-Katidral, li mar proċessjonalment mill-Knisja katidrali għal dik Frangiskana. Dakinhar, il-Kanonku Hili, segretarju ta' l-Isqof, għamel diskors imqanqal mhux ftit.

Il-Hadd, jum il-festa, beda fil-5.00am bil-kant ta' Matutin u fl-10.00am harġet il-Quddiesa Solenni. Għaliha kien assista mit-tron l-Isqof Camilleri. Il-panigierku għamlu P. Majjistru Luigi Tonna Barthet, Frangiskan Konventwal.

Wara nofsinhar harġet il-purċissjoni bl-istatwa sabiha tal-Kunċizzjoni, li hemm f'din il-knisja, xogħol il-Bormliż Salvu Psaila. Kien ha sehem l-Isqof Camilleri flimkien mal-Kapitlu tal-Katidral, il-kappillani tal-parroċċi, membri ta' l-Ordinijiet Reliġjużi u l-Fratellanzi tal-Belt Victoria. Kien mument kommoventi għall-aħhar meta waqt il-kant tat-*Te Deum*, ma' dhul il-purċissjoni, bdiet mota mill-qniepen tal-knejjes kollha ta' Ghawdex, li nstemgħet mill-biċċa l-kbira ta' l-irhula ta' fuq ta' Malta.

Il-festa giet ċelebrata fuq barra wkoll. Tul dawk il-jiem, f'Ghawdex saret miqgħela ġenerali u nhar il-festa, iż-żewġ baned tal-kapitali Ghawdxija għamlu programmi fi Pjazza San Franġisk, fejn sar ukoll il-logħob tan-nar.

L-ghada tal-festa, saret Akkademja Mużiko-Letterarja fis-Seminarju. Fiha saru diversi diskorsi, ġew interpretati għażliet mużikali u nqraw għadd ta' poeżiji, uhud minnhom ta' Gavino Gulia.

## Ċelebrazzjonijiet fil-Belt u fl-Imdina

B'riżultat tad-direttivi li harġu permezz ta' l-aħhar Ittra Pastoral ta' l-Isqof Pietru Pace, f'diversi bliet u rhula jum il-Kunċizzjoni ġie ċelebrat hafna aktar mis-soltu. Prominenti fost dawn hemm il-Katidral ta' l-Imdina u dak ta' San Ġwann fil-Belt. F'dan ta' l-aħhar, iċ-ċelebrazzjonijiet bdew fl-4 ta' Diċembru bi Tridu. F'dawn il-jiem filghodu, bdiet titqaddes quddiesa solenni *De Conceptione Beatae Mariae Vergine*.

Wara nofsinhar wara l-Ghasar u l-Kompieta, kien isir diskors fuq il-Madonna. Ma' tmiemu titkanta l-Antifona, is-Salve Regina, il-Litanija u wara tinghata l-Barka Sagramentali. Id-diskorsi tat-Tridu saru mill-Ġiżwita Scio, il-Konventwal Tonna Barthet u l-Karmelitan Atanasio Cuschieri.



*Il-Kunċizzjoni fil-knisja ta' San Franġisk, Ghawdex li nħadmet fl-injam mill-iskultur Bormliż Salvu Psaila fl-1848.*

L-Imdina kienet prominenti permezz tal-pellegrinaġġ propost mill-Isqof u kif sostnew xi whud, kien wiehed mill-aqwa li qatt saru. Kien għadu lanqas sebah jum is-7 ta' Diċembru meta l-Katidral kien diġà mimli b'poplu li ġie minn kull naħa ta' Malta. Ix-xbiha tal-Madonna ta' San Luqa ġiet esposta għall-qima tal-poplu fuq l-artal maġġur. Fid-9.00am, fost id-daqq tal-qniepen ta' l-inħawi, il-kwadru tqieghed fuq karru miġbud minn sitt żwiel u b'dew il-mixja lejn il-Belt Valletta monsinjuri, kappillani u membri tal-kleru djoċeżan, membri ta' l-Ordni tal-Reliġjużi u warajhom baħar ta' nies; kulhadd jgħid ir-Rużarju.

Meta l-karru wasal hdejn l-Istitut ta' Cini, il-Hamrun, telghu żewġ itfal bniet, liebsin mant abjad, b'faxxa ċelesti ma' qaddhom u ġilju f'idejhom u qagħdu fuq kull naħa tal-kwadru. Fil-Furjana, imbagħad, ingħaqad fil-pellegrinaġġ l-Isqof Pace u minn hawn bdiet mota mill-qniepen kollha tal-Belt u l-Furjana li kompliet qanqlet entużjażmu li jingħad li f'it kien għadu deher bħalu f'okkażjonijiet oħra. Mal-wasla fil-Katidral ta' San Ġwann, il-kwadru tqieghed fuq l-artal maġġur, imdawwar bil-bukketti tal-fjuri u x-xemgħa; kollox lest għall-Għasar Solenni.

L-ghada, jum il-festa, ġie ċelebrat b'Quddiesa Pontifikali u wara nofsinħar saret is-solita purċissjoni votiva lejn il-knisja ta' Sarrja, il-Furjana u lura; din id-darba bix-xbiha tal-Madonna ta' San Luqa. Tmexxiet mill-Isqof Pace u miegħu hadu sehem il-kappillani u l-kleru tal-parroċċi kollha u magħhom Fratellanzi Marjani minn kull parroċċa.

Avveniment importanti iehor li sehh fil-Belt dawk il-jiem kien l-erezzjoni ta' statwa ta' l-Immakulata fuq il-bibien tal-Knisja ta' Santa Barbara, fit-triq prinċipali tal-kapitali. Dan kien sar fuq inizjattiva tal-Fratellanza tal-Kunċizzjoni li hemm fil-knisja ta' San Franġisk. Jista' jingħad li dan hu monument nazzjonali għax kien twaqqaf b'kontribuzzjonijiet minn Malta kollha.

## L-Isla u r-Rabat Jiddistingwu Ruħhom

Għalkemm iċ-Ċinkwantenarju ġie ffešteġġjat fil-parroċċi u knejjes ta' dawn il-gżejjer kollha, kien hemm uħud li ddistingwew ruħhom bl-importanza li taw liċ-ċelebrazzjonijiet li saru għandhom. Dan jidher mill-avviżi u r-rapporti li ntbagħtu lill-ġurnali mill-organizzaturi. Fost dawn kien hemm fuq quddiem il-Fratellanza tal-Kunċizzjoni tal-Konventwali tal-Belt u dik magħrufa bħala *Ta' l-Onorati*, fl-Oratorju tagħha anness mal-knisja tal-Ġizwiti, il-Belt ukoll. Nghataw pubbliċità wkoll iċ-ċelebrazzjonijiet b'mod tradizzjonali Malti li saru fl-Isla u fir-Rabat ta' l-Imdina.

Fl-Isla ċ-ċelebrazzjonijiet fethu fis-7 ta' Diċembru bl-ewwel jum tat-Tridu. Fl-istess jum filgħaxija, inżammet Akkademja Mużiko-Letterarja, taht il-patroċinju ta' l-Isqof Senglean Salvatore Gaffiero. Fiha nqraw poeziji, għażliet mużikali u sar diskors elaborat minn Dun Franġisk Zarb. Naturalment kollha b'temi Marjani.

Nhar il-festa ġie ċelebrat b'Quddiesa Solenni, bil-paniġierku jagħmlu l-Arċipriet tal-Birgu, Dun Ġakkin Grech. Wara nofsinħar harġet il-purċissjoni bl-istatwa artistika tal-Kunċizzjoni li hemm f'din il-Bażilika, xogħol Marjanu Gerada. Minbarra l-Kapitlu u l-Kleru Senglean, kienu akkompanjaw għadd ta' membri ta' l-Ordni tal-Reliġjużi u hafna Fratellanzi, l-aktar Marjani.

Il-festa ġiet ċelebrata fuq barra wkoll. Triq il-Vitorja żzejjnet għall-okkażjoni u saret mixgħela f'diversi toroq, każini, hwienet u djar. Fl-istess triq imsemmija, waqt u wara dħul il-purċizzjoni, il-Banda Queen's Own, għamlet programm mużikali.

Il-Frangiskani Osservanti tar-Rabat lanqas baqghu lura, ghalkemm dawn iccelebraw ftit aktar tard minn haddiehor. Il-festi hawn saru meta qalbet sena ġdida – bejn is-6 u t-8 ta' Jannar 1905. Il-panigierku waqt il-Quddiesa Solenni kien ghamlu Mons. Carmelo Azzopardi li, skond id-drawwa ta' dak iż-żmien, sar bit-Taljan. Izda wara nofsinhar, kif intemm l-Ghasar, sar iehor bil-Malti mill-Frangiskan P. Egidio Portelli.

Fil-festi ta' barra, minbarra t-tizjin fit-toroq ta' madwar il-knisja, saru programmi muzikali mill-Baned L'Isle Adam ta' l-istess subborg u n-Nicolò Isouard tal-Mosta. Ta' l-ewwel taht id-direzzjoni tas-Surmast Gaetano Grech u l-ohra taht Miruzzi. Dakinhar, dan kien esegwixxa l-kompożizzjoni tieghu *Inno alla Vergine Immacolata*, li ntlqa' tajjeb hafna.

Nisthajjel li wiehed jistaqsi: "U f' Bormla...?" Dik is-sena, skond deċizzjoni tal-Kapitlu Kospikwan, li ghamel limitu fuq l-ispejjeż li kellhom isiru ghall-festa ta' dik is-sena,\* jekk sar, ghax fil-ġurnali ma rnexxieli niltaqa' ma' ebda rapport, ma jidher li sar xejn aktar min-normal. Fil-belt ta' l-Immakulata l-kbir kien għadu ġej. Wasal ftit xhur wara, fi tmiem Ġunju u l-bidu ta' Lulju 1905. Izda jekk Alla jrid, dan inhalluh ghal sena ohra.

#### **Bibliografija**

*Malta e Sue Dipendenze u Malta Tagħna*, Diċembru 1903 - Jannar 1905.

\* Hajr lill-Kan. Dun Ġużepp Bonello ghal din l-informazzjoni.



# *Swan lake* Restaurant

**TRIQ IL-GARDIEL, MARSASCALA**

Tel & Fax 2163 2776

Director: JOSEPH GELLEL

Mobile: 9944 6560

Residence: 2163 7995